

بِسْمِ اللّٰهِ الرَّحْمٰنِ الرَّحِیْمِ

# حرفِ آغاز

حبیب الرحمن اعظمی

اسلام ایک زندہ مذہب ہے، تاریخ کے مختلف ادوار میں وہ خواہ کسی حال اور پیمانے میں رہا، اور راہِ حیات میں اسے چاہے کیسے ہی ناسازگار حالات سے گزرنا پڑا، مگر وہ اپنی مکمل شکل میں کائناتِ ہست و بود میں موجود رہا، اور بغیر کسی پس و پیش اور ادنیٰ تردد کے یہ دعویٰ کیا جاسکتا ہے کہ اس پر کوئی ایسا زمانہ نہیں آیا کہ اس کی اساسی حیثیت پورے طور پر مٹ گئی ہو، اور اگلے زمانہ میں پھر نئے سرے سے طلوعِ اسلام ہوا ہو۔

دینِ اسلام کی اصل غایت اللہ تعالیٰ سبحانہ کی معرفت، اس کی رضا کی طلب، اور اس کے احکام کی تعمیل ہے۔ خدائے وحدہ لا شریک لہ، شاہراہِ اسلام کی آخری منزل ہے، سارے پیغمبر اسی ایک کی طرف دعوت دیتے رہے، حضرت عیسیٰ علیہ السلام نے ”مَنْ أَنْصَارِي إِلَهِي اللَّهُ“ کا آواز بلند کر کے دنیا کو بتایا کہ میں خدائے واحد کی طرف بلانے والا ہوں، رحمتِ عالم خاتم النبیین ﷺ نے بھی اپنی منزل کی نشاندہی ان الفاظ میں فرمائی ”قُلْ هَذِهِ سَبِيلِي أَدْعُوا إِلَى اللَّهِ عَلَىٰ بَصِيرَةٍ“

آں حضرت ﷺ کے بعد اس شاہراہ کے داعی صحابہ کرامؓ تھے، وہ اپنے اپنے دائرہ عمل میں اللہ کے بندوں کو اس کی دعوت دیتے رہے، اور آئندہ آنے والے لوگ ان ہی سے اس شاہراہ کا نشان لیتے رہے۔ جس طرح خدائے واحد کی طرف بلانا تمام پیغمبروں کا اجتماعی نقطہ تھا، ساری امت کو نبی رحمت ﷺ کے نقش قدم پر لانا تھا، اصحابِ رسول ﷺ کا اجتماعی نقطہ تھا، حضرت فاروقِ اعظمؓ نے ایک موقع پر حضراتِ صحابہؓ کے اس داعیانہ کردار کو ان الفاظ میں واضح

فرمایا تھا: ”أَيُّهَا النَّاسُ قَدْ سَنَّتْ لَكُمْ السُّنَنَ، وَفَرِضَتْ لَكُمْ الْفَرَائِضَ، وَتَرَكْتُمْ عَلَى الْوَاضِحَةِ إِلَّا أَنْ تَضَلُّوا بِالنَّاسِ يَمِينًا وَشِمَالًا“ اے لوگو! تمہاری راہیں متعین ہو چکی ہیں، اور تمہاری ذمہ داریاں طے کی جا چکی ہیں، تم ایک شاہراہ پر چھوڑے گئے ہو، دیکھنا دائیں بائیں دیکھ کر، (اور دوسری قوموں کے متوازی نظریات سے متاثر ہو کر) راہ سے ہٹ نہ جانا۔“

حضرت عبداللہ بن مسعود رضی اللہ عنہ نے شاہراہ اسلام کے اولین قافلے سے ہم رکاب رہنے کی تلقین و ہدایت ان الفاظ میں فرمائی ہے:

مَنْ كَانَ مُسْتَنًّا فَلْيَسْتَنَّ بِمَنْ قَدَّمَتْ فَإِنَّ الْحَيَّ لَا تُؤْمِنُ عَلَيْهِ الْفِتْنَةُ أَوْلَيْكَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ كَانُوا أَفْضَلَ هَذِهِ الْأُمَّةِ، أَيْرَّهَا قُلُوبًا وَأَعَمَّقُهَا عِلْمًا، وَأَقْلَهَا تَكَلُّفًا، اخْتَارَهُمُ اللَّهُ لِصُحْبَةِ نَبِيِّهِ وَإِلْقَامَةِ دِينِهِ، فَاعْرِفُوا لَهُمْ فَضْلَهُمْ، وَاتَّبِعُوهُمْ عَلَى أَثَرِهِمْ، وَتَمَسَّكُوا بِمَا اسْتَطَعْتُمْ مِنْ أَخْلَاقِهِمْ، وَسِيرِهِمْ فَإِنَّهُمْ كَانُوا عَلَى الْهُدَى الْمُسْتَقِيمِ“

جس کو کسی راہ پر چلنا ہو، اسے چاہیے کہ ان لوگوں کی راہ پر چلے جو اس دنیا سے جا چکے ہیں؛ کیونکہ زندوں پر فتنہ و آزمائش (میں مبتلا ہو جانے سے بالکلیہ) امن و اطمینان نہیں ہے، وہ وفات یافتہ جن کی راہ اختیار کرنی چاہیے وہ اصحاب رسول ﷺ ہیں، یہ طبقہ اسلامی امت کا بہترین طبقہ تھا، ان کے دل بہت نیک تھے، ان کا علم سب سے عمیق اور گہرا تھا، ان میں تکلف اور بناوٹ نہیں تھی، اللہ تعالیٰ نے انہیں اپنے نبی کی صحبت و رفاقت اور اپنے پسندیدہ دین کی اقامت کے لیے منتخب کر لیا تھا، ان کی فضیلت اور برتری کا اعتراف کرو اور پہچانو، بلاشبہ وہ سیدھی راہ پر تھے۔

درس گاہ نبوت کے تربیت یافتہ، فقیہ امت عبداللہ بن مسعود رضی اللہ عنہ کا یہ ارشاد محض ایک اتفاقی اور وقتی نصیحت نہ تھی، وہ آئندہ برپا ہونے والے لفظوں میں امت کو راہ حق بتا رہے تھے۔ کھول کر آنکھیں میرے آئینہ گفتار میں ❁ آنے والے دور کی دھندلی سی ایک تصویر دیکھ

حضرات صحابہؓ سے اسلام کا یہ دینی و علمی ورثہ تابعین اور ائمہ مجتہدین کو پہنچا، غرضیکہ اسلام کی شاہراہ مسلسل جو ”خَيْرُ الْقُرُونِ قُرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ“ کی بشارت نبوی میں صحابہ و تابعین سے مسلسل چلی آرہی تھی، اکابر محدثین، وفقہائے مجتہدین نے اس پر پہرہ دیا اور اس کے کل و جزر کی مکمل صیانت و حفاظت کی، اسی سے تمسک دین مسلسل سے وابستگی

ہے، اور یہی دینِ قیم، اور ایک زندہ و پابندہ مذہب ہے، پھر اسلام کی پندرہ صدیوں میں سے ہر صدی میں اللہ رب العزت نے اپنی قدرتِ کاملہ، وحمتِ بالغہ سے ایسے لوگ پیدا کرتے رہے جنہوں نے اسلام کے اصول و عقائد، اور اساسِ اعمال و اخلاق کو ہر قیمت پر زندہ رکھا، اور اس کی تاریخ میں کوئی ایسا دور نہیں آیا، جب کہ قرآن و حدیث اور اسلام کی تعبیرِ کلیدۃً تحریف کی نذر ہوگئی ہو، اگر ایسا ہوا ہوتا تو اسلام ایک زندہ مذہب نہ رہتا، اللہ سبحانہ تعالیٰ کے ان اولوالعزم بندوں نے اپنی حیات کے لمحے لمحے کو اظہارِ حق اور ابطالِ باطل کے لیے وقف کر دیا، نامساعد حالات، اور الحاد و زندقہ کی لہریں اٹھیں؛ مگر انھیں ایک انچ بھی اس شاہراہِ عظیم سے نہ ہٹا سکیں، یہی اسباب کی وہ دنیا ہے جس کے ذریعے دینِ حق کی ابدی حفاظت ہوئی، اور خدائے حکیم و قدیر کا یہ وعدہ پورا ہوتا رہا ”اِنَّا نَحْنُ نَزَّلْنَا الذِّكْرَ وَاِنَّا لَهٗ لَحٰفِظُوْنَ“

صحابہ کرامؓ سے چلایا یہ سلسلہ نسلاً بعد نسل بارہویں صدی میں مسند ہند حضرت شاہ ولی اللہ محدث دہلوی کے خاندان تک پہنچا، اور اپنے بعد والوں کے لیے یہی خاندان روشنی کا مینار رہا۔ حضرت شاہ صاحب کے خلف رشید اور فرزند اکبر حضرت شاہ عبدالعزیز نے حدیث و فقہ کی مسند سنبھالی، اور اپنے والد ماجد کے افکار و نظریات کو بروئے کار لانے میں اپنی ساری توانائیوں کو داؤ پر لگا دیا، بعد میں آنے والے سب اہل علم اسی خانوادے سے استناد پکڑتے ہیں، اور بطور خاص برصغیر میں یہی خاندان اہل حق کا مرکز اعتماد ہے۔

دارالعلوم دیوبند و حقیقت انھیں محدثینِ دہلی کے نظر و فکر کی نشاۃ ثانیہ ہے، جس نے اپنے ابتدائے قیام سے اسلامی علوم و ثقافت کی ترویج و اشاعت میں جو نمایاں خدمات انجام دی ہیں وہ ہماری تاریخ کا ایک زریں باب ہے۔ دارالعلوم سے وابستہ علماء مکمل طور پر صحابہؓ سے لے کر محدثین دہلی تک اسنادِ اسلام کی ہر کڑی کے پورے وفادار رہے اور سلف صالحین کی اتباع کی یہاں تک پابندی کی کہ چھوٹی سے چھوٹی کسی ایجاد بندہ کو دین نہیں بننے دیا۔

دنیا نے اپنے آپ کو بدلا گھڑی گھڑی

یہ اہل عشق ہیں کہ جہاں تھے وہیں رہے

تسلسلِ اسلام اور اسنادِ دین کو کمزور کرنے والے مختلف طبقوں سے دارالعلوم اور اس کے اکابر نے کوئی اختلاف کیا تو یہ اس لیے نہیں کہ وہ اختلاف پسند ہیں؛ بلکہ محض اس لیے کہ اسلام جس مبارک سلسلے سے ہم تک پہنچا ہے اس سے پوری وفا کی جائے ان طبقوں کے الحادی

اور اسلام مخالف نظریات کی تخریب اس لیے ضروری ہے کہ اس کے بغیر اسلام کی تعمیر اور بقا کی کوئی صورت نہیں ہے۔

دارالعلوم دیوبند کا یہی وہ مثالی کردار ہے جس نے اسے چہار دانگ عالم میں شہرت و قبولیت اور نیک نامی کے عظیم اور بلند و بالا مقام پر پہنچا دیا، جس کی مثال ماضی قریب کی دو صد سالہ اسلامی علوم و ثقافت کی تاریخ پیش کرنے سے قاصر ہے۔ ”ذک فضل اللہ یوتیہ من یشاء“ دارالعلوم دیوبند کے اس کردار اور اکابر رحمہم اللہ کے اس عظیم ورثہ کی حفاظت و صیانت ہر فرزندِ دارالعلوم کا درجہ بدرجہ فرض منصبی ہے، جس کی ادائیگی میں کسی قسم کی کوتاہی، غفلت و مداہنت اور مصلحت پسندی کو تاریخ معاف نہیں کرے گی۔

دارالعلوم دیوبند اور اس کے ہم نوا علماء دین کا یہی وہ طرہ امتیاز ہے، جو اسلام مخالف طاقتوں کی آنکھوں میں کانٹے کی طرح کھٹک رہا ہے۔ یہی وجہ ہے کہ اسلام بیزار طاقتیں آج متحد ہو کر دارالعلوم دیوبند اور علماء دین کے درپے آزار ہیں اور نئے نئے حربوں سے انھیں نشانہ بنا رہی ہیں، اور حد تو یہ ہے کہ بعض بیرونی طاقتوں کی خوشنودی میں ہماری قومی حکومت بھی اس مہم میں شریک ہو گئی ہے، جس کی تفصیل انشاء اللہ کسی موقع پر پیش کی جائے گی؛ لیکن ان طاقتوں کو یہ سمجھ لینا چاہیے کہ یہ علماء دین اور ان کے ادارے بالخصوص دارالعلوم دیوبند، ماضی میں بھی اسلام کے سچے وفادار رہے ہیں، زمانہ حال میں بھی وہ اسلام ہی کے وفادار ہیں اور انشاء اللہ مستقبل میں بھی اسلام کے ساتھ ان کی مکمل وفاداریاں قائم و دائم رہیں گی۔ حلیہ و تدبیر، کذب و بہتان، دجل و فریب، مکاری و عیاری، اور جبر و تشدد کے ذریعہ اسلام کے ساتھ ان کی وفاداری کو ختم نہیں کیا جاسکتا ہے۔

ادھر آ اے ظالم ہنر آزمائیں  
تو تیر آزما ہم جگر آزمائیں

